

## పలువు

త్రా తదొర శానా మంచోడె" — అన్నాడు భార్యతో అయిలయ్య.

ఆ మాటలు విని దుర్గమ్మ నవ్వుసాగింది.

"ఏంటిదె : — దొర మంచోడంటే నవ్వుతానవు .... దొరల్ల మంచోళ్ళుండరా !" కొంచెం కోపం వచ్చింది అయిలయ్యకు.

"అదికాదయ్యా .... వచ్చి రొండురోజులు కాలె .... అప్పుడే దొర మంచోడో, సెడ్డోడో తెల్సిపోయినాది ?" అంది దుర్గమ్మ.

"నీదంతా చోద్యం .... ఒక్కసారి సూత్రె ఎటుకగాదె మంచీ, సెడ్డ ?"

"అట్లనా : ... ఏది సెప్పు .... దొరల ఏం జూసి మంచోడు అంటనవో ?"

"నవ్వుకుంటు మాట్లాడుతడే .... దొరలు తిట్టుకుంట మాట్లాడుతరుగాని నవ్వుకుంటా మాట్లాడుతారె ?"

"ఉహూ (...."

"ఒక్కడేరాలె అమ్మగోరినిగూడ ఎంటబెట్టుకొచ్చుకున్నడు ...."

"వెళ్ళాన్ని ఎంటబెట్టుకచ్చుడుగూడా గొప్పే"

"అదికాదే ... మునుపచ్చిన దొరలు ముందుగాల్సె అమ్మగోర్లతో రాకపోయేదె అసోంటిది ఈ దొర పొట్టతోనున్నా అమ్మగోరిని తీసుకొచ్చుకున్నడు —"

"ఉఉ ( తీసుకొ తనె వత్తాది — ఆమె దొర ఎంటడి పడి వచ్చిందొచ్చు .... సూపులు పక్కకుపోతె సురుకలంటించడానికి ...."

భార్య అలా అనడం అయిలయ్యకు రుచించలేదు —

"సాల్లె ఇంత కూడెయ్యి. జల్లిన బోవాలె" అన్నాడు.

"సంటిదానికి పాలితాన కనుబ డ్దలేదు జర ఆగరాదు ?"

"పోవాలె ... సరె నేనేసుకుంట కూకో" అంటూ అరుగుమీది నుంచి ఇంట్లోకి వెళ్ళాడు అయిలయ్య.

"కడుపు నిండా తినిపో .... అయిల్ల గూడ తినలే" అంది దుర్గమ్మ పాలు తాగుతున్న సంటి దాన్ని ప్రేమగా నిమురుతూ —

కంచం కడుక్కొని అన్నం వేసుకొని కూర్చున్నాడో లేదో .... "దొర రమ్మంటాండు" అంటూ వచ్చాడు కనకయ్య.

దుర్గమ్మ కొంగుతీసి నిండా కప్పుకొంపి, పాలు తాగుతున్న పసిది సగం తియట సగం కొంగులోపల ఉండిపోయింది.

కనకయ్యకు పిల్లలులేరు. గేదెలున్నాయి. కనకయ్య తనభార్య పాలిస్తుండగా యెప్పుడూ చూడలేదు. గేదెలు పాలిస్తుండగా మాత్రం రోజూ చూస్తాడు— దుర్గమ్మ పాలిస్తుండగా చూస్తున్నాడు—తినబోతున్నవాడల్లా అన్నంమీది నుంచి లేచివచ్చాడు అయిలయ్య.

“అయ్యో! కూడుతిని పో... అట్లనే పోతావా ఏంది?” భుజంమీద కండువా వేసుకుని భర్త బయటికి రావడంచూసి అంది దుర్గమ్మ. “ఆటెంక తింటలేయె.... పోర పిలు తాండట—ఎందుకో పోయ త” అంటూ “అయిలతింట ఇప్పుడుగూడ తెనండపోతే ఎట్లనయ్యా....” అని దుర్గమ్మ అంటున్నా వినిపించుకోకుండా గబ గబా వెళ్ళిపోయాడు అయిలయ్య.

అది వరంగల్ జిల్లాలోని ఒక పంచాయతీ.

ఆ పంచత్సరంలో అప్పటికే యిద్దరు ఎగ్జిక్యూటివ్ ఆఫీసర్లు ఆ ఆఫీసుకు ట్రాన్స్ఫర్ అయి, ట్రాన్స్ఫర్ చేయించుకొని వెళ్ళిపోయారు. కృష్ణమూర్తి మూడో ఆఫీసరు—

అది మారుమూల పంచాయతీ కావటం వలన ఎగ్జిక్యూటివ్ ఆఫీసర్లెవరికీ ఆ పంచాయతీకి రావటానికి యిష్టం వుండదు.

అందుకే తమకు ఇష్టం లేనివారిని ఆ పంచాయతీకి పంపుతుంటారు పె అది కార్లు-రాగానే ప్రతి ఆఫీసరు చేసే మొదటిపని తనకు అక్కణ్ణుంచి ట్రాన్స్ఫర్ చేయించుకోవడానికి ప్రయత్నించడం—ఈ పంచాయతీలతో ఇదే పంచాయతీ! ... ప్రతి ఆఫీసరు, టీచరూ టిక్టెంట్ తాగిన మొహాలు పెట్టుకొని ఊసురోమంటూ కన్పిస్తారు—వాళ్ళకెప్పుడూ ట్రాన్స్ఫర్ గొడవలే!

పంచాయతీ ఆఫీసు వెనకనున్న డాబా ఇల్లు ఎగ్జిక్యూటివ్ ఆఫీసరు కోసం కేటాయించబడింది.

ఆ రోజు ఆదివారం—

ఆఫీసుకు మాత్రమే శెలవు. ఆఫీసు ప్యూన్ అయిలయ్యకు శెలవుండదు— అయిలయ్య తాలూకాఫీసు జీపులాంటివాడు. ప్రతి రోజూ పనిచేయాలి.

ఆఫీసు పని చేయాలి—ఆఫీసరు ఇంటి పని చేయాలి.

ఆఫీసరును మోయాలి—ఆఫీసరు యింటిని మోయాలి.

ఆఫీసరుగారి ఇంటి ముందు ప్యూను నిలుచున్నాడు. ఆరోజు ఆదివారం.... కృష్ణమూర్తి క్వార్టర్ ముందు అయిలయ్య నిలుచున్నాడు. తాలూకాఫీసు నుండి తెప్పించిన జీపుకూడా నిలుచుంది.

కనకయ్య వెళ్ళిపోయాడు. ఆఫీసరు ఇంటి వెనకాల పెరటిలోనే వుంది కనకయ్య గుడిసె. కనకయ్య పంచాయతీ ఆఫీసుకు, ఆఫీసర్ ఇంటికి చాకీదారు— అంటే ఆఫీసుకు, క్వార్టర్ కు ముందు నుంచి కనకయ్య వెనుక నుంచి గుడిసె కాపలా దారులు—

నుష్టగా భోంచేసి బయటకు వచ్చాడు కృష్ణమూర్తి .

“వచ్చినవా అయిలయ్యా— మనం తొందరగా వరంగల్ పోవాలె—అమ్మగారి అమ్మగారింటికి—జీపు తెప్పించిన” అన్నాడు

“అట్లనే బాంచెను—” అమ్మగారి అమ్మగారింటికి .. అంటే దొరగారి అత్తగారింటికి దొరగారు పోతున్నారు.... సరే— సంతోషం!— మరి అయిలయ్య ఎందుకు? — ఎందుకంటే దొరగారి బొచ్చుకుక్క కూడా పోతాలేదు....! అత్తగారింటికి అట్టహాసంగా పోవద్దు! “దొరగోరు శానా మంచోరు— అత్తగారింటికి గూడ నన్ను తీసుకపోతాండు—” మరోసారి దొరగారి మంచితనం కనిపించింది అయిలయ్యకు.

బొచ్చుకుక్కకూ కడుపునిండా తినిపించి అమ్మగారు వచ్చారు. అమ్మగారు. దొరగారు జీపులో ముందు కూర్చొన్నారు. బొచ్చుకుక్కను పట్టుకొని అయిలయ్య వెనక కూర్చున్నాడు.

జీపు వేగంగా పోతున్నది. చాలా హుషారుగా ఉంది.

బొచ్చు కుక్కకూ హుషారుగా ఉంది. కనిపించే చెట్టును, పుట్టను చూస్తూ ‘కుయ్ కుయ్’ వని మొరగసాగింది.

అయితే అయిలయ్య కడుపులోని ప్రేగులు మాత్రం కోపంతో మొరుగుతున్నాయి. ఆ మనిషి ప్రేగులై పుట్టినందుకు ఏడుస్తున్నాయి!

‘మొలుగు’ చేరగానే కదలనని జీపు మొరాయింపింది. పెట్రోలు బంకును చూడగానే దానికి ఆకలయినట్టుంది! ఫైవ్ స్టార్ హోటల్ ను చూసినట్టు దాని ముఖం వెలిగిపోయింది! డ్రైవరు దిగి దాని కడుపు నింపాడు.

ఆ జీపు నయం! ఈ అయిలయ్య వొర్తి మూర్ఖుడు.... అనుకున్నాయి అతని కడుపులోని ప్రేగులు. ఆ జీపు కడుపులో దూరినా బాగుండేది. ఈ మనిషి కడుపులో చిక్కుకున్నాము అని విచారించాయి!

కృష్ణమూర్తి అత్తగారు కూతుర్ని, అల్లుణ్ణి, వాళ్ళ అట్టహాసాన్ని చూసి ఎంతో సంతోషించారు ఆఫీసరు దగ్గర పర్మిషన్ తీసుకొని ‘మా అత్తగారి ఇల్లు కూడా ఇక్కడే ఉందిసార్ ఒక్కసారి వెళ్ళొస్తా— గంటలో వస్తాసార్’ అని జీపుతో సహా డ్రైవర్ జారుకున్నాడు.

జీపు తోలుకొచ్చిన అల్లుణ్ణి చూసి ఆ డ్రైవర్ అత్తగారూ ఎంతో సంతోషించి ఉంటారు. ఆ వాడంతా తని అల్లుణ్ణి, జీపును చూస్తుంటే ఆ అత్తగారింటి అనందం ఆకాశాన్ని అందుకొని ఉంటుంది!

అయిలయ్య మాత్రం ఎటూపోక బొచ్చుకుక్కను పట్టుకొని ‘దొరగోరి’ అత్తగారి మేడ బయటే నిలుచున్నాడు.

కొంచెంసేపటికి రోపలికి రమ్మని బొచ్చుకుక్కకు కబురొచ్చింది.

అయిలయ్యకూ వస్తున్నాయి కబుర్లు.... కడుపులోంచి!

కాని అతడు కదలడు. ఆజలు పాటించడంలో కేసబియాంకాను మించి పోతాడు. అయినా బరువులేంది కదిలి మాత్రం ఏం చేస్తాడు:

అక్కడ ఊరిలో— అయిలయ్య భార్య దుర్గమ్మ “నీ మొగుడు పేటకు పోయిందె” అని కనకయ్య చెబితే విని ఏడ్చినంత పనిచేసింది. తనకు చెప్పకుండా భర్త అలా వెళ్ళినందుకు ఆమె చాలా బాధపడింది. కాని పాపం! ఏం చేస్తాడు అయిలయ్య ఎమర్జన్సీ వెంటబెట్టుక పోతుంటే:

ఆరాత్రి కృష్ణమూర్తి భార్యకు నొప్పులు రావడంతో మెటర్నిటీ హాస్పిటల్ లో జాయిన్ చేశారు. నిద్రాహారాలు మాని వాళ్ళు చెప్పిన పనల్లా చేయసాగాడు అయిలయ్య.

‘దొరగోరు శానా మంచోరు’ అని మరీ మరీ అనిపిస్తున్నది అయిలయ్యకు. తానెంతో ఆస్తుడు కనుక ఇలాంటి సమయంలో తనను దగ్గరుంచుకున్నారు.... మరి ఆకలి దస్సుల మాటేమిటి?—అవసరం వచ్చినప్పుడు అవన్నీ లెక్కచేయొద్దు!

అయిలయ్యకు అంతా అయినవాళ్ళే!

తన భార్య ప్రసవించినప్పుడు మాత్రం ఇంటిదగ్గర కాదు— అసలు ఊర్లోనే లేడు అయిలయ్య!.... కృష్ణమూర్తి కంటే ముందున్న ‘దొరగోరు’ సీసాలు తెమ్మంటే తాలూకా బజారుకెళ్ళాడు. ఇంటిదగ్గర భార్య పురిటినొప్పులు పడుతున్నా ఆ ‘దొరగోరి’ గొంతునొప్పి మొదట తీర్చాల్సి వచ్చింది. ఇదంతా అయిలయ్య ఆలోచించడంలేదు— అయిలయ్యకు ఈ ఆలోచనరాదు.

రెండు రోజుల తరువాత దొరగారిని, దొరగారి బొచ్చు కుక్కను, ప్యూనును తీసుకొని తాలూకాఫీసు జీపు ఊరికి తిరిగి వచ్చింది. వచ్చి రావడంతోపే “మాంచి కోడి పొలావ్ పట్రా అయిలయ్య ” అంటూ దొరగారు నవ్వుతూనే ఆర్డర్ జారీచేశారు. తలూపి ఇంటికి వచ్చాడు అయిలయ్య.

కళ్ళు పీక్కుపోయాయి. ముఖం చిక్కిపోయింది.

భర్తను అలా చూసి దుర్గమ్మ మనసు బావురుమంది.

“దొరగోరికి జల్లి కోడి కూరండుకపోవాలే.” అన్నాడు అయిలయ్య వస్తూనే.

“అయితే నువ్వచ్చింది కోడికూరకా!.... పెళ్ళాం బిడ్డలను సూడ్డా నిక్కాదు!” అనేడు దుర్గమ్మ. ఆ మనిషి తీరు ఆమె కెప్పుడో అర్థమయింది.

ఆరూపాయలు అప్పుపెట్టి ఒక మాంచి కోడిని పట్టుకొచ్చాడు అయిలయ్య. ‘దొరగోరికి’ అని చెప్పి భయపెట్టి తీసుకరావచ్చు. కాని అయిలయ్యకు అంత తెలివి, శక్తియుక్తులు లేవు! అందుకే అయిలయ్య కడుపులోని ప్రేగులు దేవున్ని రోజూ తిడుతుంటాయి... ఆ మనిషి కడుపులో పడేసినందుకు!

నెలరోజుల్లోపల కృష్ణమూర్తి భార్య వచ్చేసింది.

“ఏం మునిగిపోయిందని ఇంత తొందరగా వచ్చేసింది” అన్నాడు

కృష్ణమూర్తి.

“సీసా పాలె తె బాబు ఆరోగ్యం చెడిపోతుందేమోనంది....” అందావిడ గారాలుపోతూ భరతో.

“అవునూ.... సీసా పాలెందుకు?” అన్నాడు కృష్ణమూర్తి.

“పొండి.... మీకేం అర్థంకాదు—” అంది చిలుకోపం తెచ్చుకుంటూ— అర్థమయింది కృష్ణమూర్తికి—” ఓ.... అందుకా.... అవును సీసా పాలుకావాలి—” అన్నాడు.

“అవే వద్దంటున్నాను కొంతకాలం—”

“వద్దంటే ఎలా?”

“ఎవరైనా పాలిచ్చే మనిషిని చూడండి.”

తన సొగసులు తరిగిపోతాయని ఆమె బెంగ!

\*

\*

\*

‘గుమ్మల గింజలు గుమ్మల్నె ఉండాలె గునుపాలెక్క బిడ్డలుండాలె అన్నట్లున్నది ఆమె ఎవహారం’ అనుకున్నది దుర్గమ్మ. భర్త చెప్పిందంతా విని—

“అయితే నన్నేం జేయమంటవయ్యా?” అని అడిగింది. “ఏంటయ్యా నువ్వనేది? నేనియ్యాల్నా ఆ పిల్ల గానికి పాలు?”

“ష.... లొల్లి పెట్టకే.... దొరగోరి బిడ్డకు పాలిచ్చే అమరుట్టం అందరి కొత్తాడె!” అని ఆమె నోరు మూశాడు అయిలయ్య.

“నంటిది ఏడుతాదయ్యా— దానికి సరిపోవయ్యా” అని ఆమె ఎంతచెప్పినా ఏడ్చినా ప్రయోజనం లేకపోయింది. ‘దొరగోరి’ దగ్గటికి ఆమెను లాక్కుపోయాడు. అయిలయ్య—

తనకయ్య గుడిసె ప్రక్కనే పశువులకు చిన్న పాక ఒకటి ఉంది. ఆ పశువులను కాయదానికి ఒక జీతగాన్ని పెట్టుకున్నాడు. ఆ జీతగాడె వాటి పాలు పితికి అమ్ముక వస్తుంటాడు.

వారం రోజుల క్రితమే ఈనిన ఈరయ్య బర్రెను బేరం చేశాడు కనకయ్య. ముట్టె నుంచి తోకదాకా దాన్ని పరీక్షగా చూశాడు.

ఎదురుగా నిల్చున్న దుర్గమ్మను ఆపాదమస్తకం పరిశీలనగా చూశాడు కృష్ణమూర్తి.

బర్రె పొదుగును చేయితో తడిమి చూశాడు కనకయ్య.

చూపుల చేతులతో దుర్గమ్మ రొమ్ములను తడమి చూస్తున్నాడు కృష్ణమూర్తి.

ఫరావాలేదు పాలు బాగానే ఇస్తుంది అనుకున్నాడు కనకయ్య.

ఫరావాలేదు బాగానే ఇస్తుంది అనుకున్నాడు కృష్ణమూర్తి—

బర్రెకు ఒంటిమీద తేళ్ళు. జెర్రులు ప్రాకాయాలేదో తెలియదు కాని ఈగలు దోమలు మాత్రం ముసిరాయి.

దుర్గమ్మ మాత్రం అక్కడ నిలవలేక ప్రక్కకు పోయింది.

జీతగాన్ని పిలిచి కొత్త బర్రెను, దాని దూడను తీసుకపోయి పాకలో కట్టెయనుని చెప్పాడు కనకయ్య. కొత్త పలుపులు తీసుకొచ్చి వాటి మెడకు తగిలించి తీసుకపోయాడు జీతగాడు.

“ఉంచిపో” అన్నాడు కృష్ణమూర్తి....

“అట్లనే బాంచెను.....” అని వెళ్ళిపోయాడు అయిలయ్య. దుర్గమ్మకు ముఖం ఆగలేదు. పసిదాన్ని వదిలి ఉండలేకపోయింది.

“ఇంకా అక్కన్నే నిలబడ్డవేందె ఇలా రా....” అంటూ ఆమెను ఇంటి వెనుకకు తీసుకపోయింది కృష్ణమూర్తి భార్య కుమారి, ఆమె ఎప్పటికీ కుమారిలా ఉండాలని కాబోలు ఆ పేరు పెట్టారు.

పిల్లల్ని కన్నా ఆమె కుమారే మరి !

“బాగా కడుక్కొనిరా....” అని దుర్గమ్మను బాత్ రూంకు పంపించింది కుమారి.

భయం భయంగా ఉంది దుర్గమ్మకు ఏడుపు వస్తోంది. పాలిచ్చి తొందరగా అక్కణ్ణుంచి పారిపోవాలని ఉందామెకు—

ఆమె బట్టలుకూడా మార్పించింది కుమారి.

రెండు మూడు తువ్వాళ్ళు, గుడ్డలు తొమ్ముల క్రింద పఱచి పాలివ్వడానికి పిల్ల వాణ్ణి అందించింది. ప్రక్కనే కుర్చీ వేసుకొని కూర్చుంది.

దుర్గమ్మ వంచిన తల ఎత్తకుండా నేలమీద కూర్చుంది పిల్ల వానికి పాలిస్తూ— ఆ పాలు త్రాగి ఆమె ఒడిలోనే నిద్రపోయాడు..... చల్లని ఒడిలో భేదాలు తెలియని పసివాడు !

ముఖం చిట్టించుకొని కొడుకును దుర్గమ్మ ఒడిలోంచి తీసుకొని స్పాంజ్ పరుపుమీద పడుకోబెట్టింది కుమారి.

ఇక వెళ్తానన్నట్లు లేచి నిలబడింది దుర్గమ్మ.

“పోయిరానా అమ్మగోరూ....” అని అడిగింది.

“పోతవా !.... ఎక్కడికే ?” ఆశ్చర్యంగా అడిగింది కుమారి.

“ఇంటికాడ సంటిది ఏడుతాందిగావచ్చు.” దీనంగా ముఖంపెట్టి అంది

దుర్గమ్మ.

“ఏడిస్తేవాడు లేదె ఇంటికాడ ? నువ్విక్కడే ఉండాలె”

తలమీద పిడుగుపడినట్లయింది దుర్గమ్మకు.

“సంటిది పాలకేడు త్తదిగాదు బాంచెను ” అంది గొంతు పెగుల్చుకొని—

“ఆహా! ఆ పోరికి పాలిచ్చి ఆ ఎంగిలి పాలు మా బాబు కిస్తావు—వీలేదు.

నువ్విక్కడుంచి కదలొద్దు—వాడే ఏ పాలోపోసి చూసుకుంటడు నువ్విక్కడే ఉండు....”

కాళ్ళ క్రింది భూమి కదిలిపోతున్నట్లు. ఆకాశం విరిగి మీద పడుతున్నట్లున్నది—దుర్గమ్మ గుండె దడదడ కొట్టుకోసాగింది.

నామాలు పెట్టుకున్న వాళ్ళంతా భక్తులుకారు.

కన్న వాళ్ళంతా తల్లులుకారు !

కుమారి తల్లికాదు.

అందుకే ఆమెకు దుర్గమ్మ 'తల్లి మనసు' అరం కాలేదు.

అలా కృష్ణమూర్తి ఇంటి వెనుక భాగంలో కట్టివేయబడింది దుర్గమ్మ.

అటువైపు భర్త రాకుండా చాలా కట్టుదిట్టం చేసింది కుమారి—

గడ్డివేసే విషయంలో పాలిచ్చే బర్రెలకు, పాలివ్వని బర్రెలకు వేరువేరు పాలసిలుంటాయి. అని కనకయ్య జీతగానికి బాగా నేర్పాడు. పాలిచ్చే బర్రెల కూడా పాలు పితకడానికి ముందువేసే గడ్డికి. మామూలు సమయాలలో వేసే గడ్డికి చాలా భేదం ఉంటుంది. పరిమాణంలోనూ, పచ్చదనంలోనూ ఆ భేదం ఉంటుంది.

పాలు పితకటానికి ముందు—పచ్చిగడ్డితోపాటు పల్లిపిండి తవుడు .... రుచి కరమైన, పుష్టికరమైన ఆహారం ముందుపెట్టి చెంబులు, సర్వలు పట్టుకొని వెనక కూర్చుంటాడు కనకయ్య జీతగాడు.

దుర్గమ్మకు విస్తర నిండా అన్నం పెట్టుకవచ్చి ఇచ్చింది కుమారి. కాని ... ఒక ముద్ద కూడా తినలేకపోయింది దుర్గమ్మ. పసిది కళ్ళల్లో మెదిలి ఆమె గుండె చెలువై పోయింది.

ఆమెకు రెక్కలుంటే ఆ క్షణంలో అక్కణ్ణుంచి ఎగిరిపోయేది. బిడ్డను అక్కునచేర్చుకొని తని తీరా పాలిచ్చేది.

ఆమెకు రెక్కలుంటే అవి కూడా కట్టివేయబడేవి. కొట్టివేయబడేవి అన్నా ఆశ్చర్యంలేదు !

ఆ అన్నం తినలేక 'అమ్మగోరు' చూడనప్పుడు దొడ్డి గుమ్మం తలుపులు తీసి పెంటలోవేసి చెత్త కప్పింది దుర్గమ్మ.

ఆ సాయంత్రం—

కనకయ్య పశువులపాక వైపు చూస్తూ దొడ్డిగుమ్మాని కానుకొని నిలబడింది దుర్గమ్మ.

చూడను ఒక గుంజకు కట్టేసి బర్రెపాలు పితకడానికి కూర్చున్నాడు కనకయ్య. జీతగాడు. ఆ బర్రె ముందు దానా ఉంది. అయితే దాని చూపులన్నీ దూరంగా కట్టివేయబడిన తన చూడమీదే ఉన్నాయి. పాలు బాగా రావాలని పొదు గును. దాని ప్రక్కలను నిమురుతున్నాడు జీతగాడు.

పొదుగును కడిగి మోకాళ్ళ మధ్య సర్వ పెట్టుకొని రెండు చేతులతో పితుకు తున్నాడు. ధారలుగా పాలు సర్వలో పడుతున్నాయి.

దూడ దీనంగా చూస్తున్నది.

మానంగా ఏడుస్తున్నది.

తన కూతురు గుర్తుకువచ్చి మనసు దేవినట్లయింది దుర్గమ్మకు— ఆమెకు దుఃఖం పొంగి వచ్చింది....

ఆ రాత్రి—ఇంటి వెనక గదిలో దుర్గమ్మ పడుకోవడానికి ఒక చాప, ఒక తిరిగిన దుప్పటి ఇచ్చింది కుమారి.

దుర్గమ్మకు నిద్రపట్టలేదు. దీనంగా చూస్తున్న దూడ.... తన కూతురు కళ్లలో మెదిలి ఆమె మనసంతా నీరే పోయింది. కడుపు తరుక్కుపోయింది.

ఆమె అక్కడ ఉండలేకపోయింది. పక్కమీదినుంచి లేచింది. మెల్లగా తలుపులు తీసి బయటికి వచ్చింది.

ఆమె అడుగులు తడబడుతున్నాయి.

దొడ్డి గుమ్మంవైపు నడిచింది. ఆమె గుండె భయంగా. వేగంగా కొట్టుకో సాగింది. అంతలో లోపల్నుంచి అబ్బాయి ఏడ్చు వినిపించింది. లైటు వెలిగింది. గబుక్కున వెనక్కు తిరిగి గదిలో దూరి తలుపేసుకొంది.

కొంచెం పేపటికి కుమారి ఆ గది తలుపులు తట్టింది.

ఆ మరునాడు ఉదయం—చంటిదాన్ని తీసుకొని అయిలయ్య వచ్చాడు. ప్రాణాలు లేచివచ్చినట్లయింది దుర్గమ్మకు. గబగబా ఉరికొచ్చి కూతురునంతుకొని గుండెలకు హతుకొంది ఆ రిగా. తల్లి స్పర్శ గుర్తించి చంటిది ఆమె కళ్లలోకి చూస్తూ ఏడ్వసాగింది. కొంగును ప్రక్కకు తొలగించసాగింది. దుర్గమ్మ ఆగలేక రొమ్ముతీసి బిడ్డ నోట్లో పెట్టబోయింది—

'అమ్మగోరు' "ఏందె అది?" అంది అమ్మవారిలా ఉరిమి చూస్తూ— దుర్గమ్మ మనసు విలవిల లాడిపోయింది. దీనంగా భర్త ముఖంలోకి చూసింది.

తలవంచుకున్నాడు అయిలయ్య.

"తీసుకపోరా దాన్ని—అయ్యగారిని పైసలడుక్కొని ఏ పాలో కొనిపోయి పో... చస్తదా.... ఏం చావది—" విసురుగా అంది.

అయిలయ్య భార్య చేతుల్లోంచి కూతురిని లాక్కొని గబగబా అక్కణ్నుంచి వెళ్ళిపోయాడు.

గుడ్ల నీరు కుక్కుకొంటూ అలాగే నిలుచుండిపోయింది దుర్గమ్మ—

"ఇంకా నిలుచున్న వేందె? స్నానం చెయిపో—బాబుకు పాలిచ్చేదానివి తుది శుభ్రంగా ఉండక్కర్లా?" అంది వాళ్ళబ్బాయికి పాలివ్వడానికే దుర్గమ్మ వుట్టినట్లు—

దుర్గమ్మ స్నానంచేసి అబ్బాయికి పాలిస్తోంది.

కుమారి స్నానం చేస్తున్నది— కృష్ణమూర్తి వచ్చాడు.

పాలిస్తున్న దుర్గమ్మను చూస్తూ నిల్చున్నాడు— కంగారుగా.... గబగబా నయిబతీసి నిండా కప్పకొంది దుర్గమ్మ. అప్పటికే ఆమె వక్ష సంపద అతని కళ్ళ బడింది. నవ్వి— ఆ నవ్వును చూసే పోర మంచోడు అనుకుంటున్నాడు అయిలయ్య. “అంతంత లావున్నయి. ఏం పెట్టి లావు చేసుకున్నావే ... కుడుకలు బాగా తిన్నావు?” అన్నాడు.

ఆ మాటలు వినలేకపోయింది.

సరాయి మగాడు అలా మాట్లాడుతుంటే ఏ ఆడది సహిస్తుంది?

కాని దుర్గమ్మలు సహిస్తారు. పేదరికం వాళ్ళకు సహనాన్ని నేర్పుతుంది. పేదరికం వాళ్ళకు నేర్పేవాటిలో సహనం ఒకటి. ఈ అహంకారం ఇంకా బ్రతికి ఉండటానికి కారణం ఆ సహనమే!—

“పోరనికి పాలివ్వకున్నా మా దానివి ఇంతంత లేవేందె!” అంటూ దగ్గటగా వస్తున్నాడు—

అలా అంటున్న నాలుకను కసుక్కున కోసేయాలనిపించింది దుర్గమ్మకు—

“నువ్వు బాగున్నావు పెళ్ళిచేసుకుంటా” అన్నందుకే అన్నదమ్ము లిద్దరూ కలిసి కూర్పణఖ ముక్కు చెవులు కోసేశారట!—

పరస్మీని పట్టుకొని నీ రొమ్ములు బాగున్నాయనే ఈ మనిషి ముక్కు చెవు లెవరూ ముట్టుకోరు.

పైగా వాటికి రోజూ మొక్కుతుంటారు?

ఆ మవ్యాహ్నం భర్తవస్తే మెల్లగా అంది దుర్గమ్మ— “నన్ను తీస్క పోయా.... ఈడ ఉండలేను” అని.

“ఎందుకే.... అమ్మగోరూ. దొర శానా మంచోరు — ఉండు” అన్నాడు అయిలయ్య.

ఈ మొద్దు మనిషి కెలా చెప్పాలి అని మనసులో ధోరున ఏడ్చింది దుర్గమ్మ.

“ఏందిరా.... పెళ్ళాన్ని చూడకుండా ఉండబుద్ధి అయితలేదా?” అంది వెటకారంగా వాళ్ళు మాట్లాడు కొంటుండం చూసి కుమారి.

తల (ఉంటే) తీసేసినంతపనయ్యింది అయిలయ్యకు’ “ఏం లేదమ్మగోరూ ....మంచిగ ఉండని చెబుతాన” అంటూ వెళ్ళిపోయాడు. పేగుల్లాగే దుర్గమ్మ ఆ మనిషిని తిట్టుకుంది.

ఎర్రెర్రగా నల్లగా....చిండూరం ముక్కులాగున్న దూడ బక్కచిక్కిపోయి ఎముకల గూడులా అయిపోయింది. దాని డొక్క ఎండిపోయింది. కనకయ్య చెంబులు, సర్వలు పాలతో నిండిపోతున్నాయి.

కనకయ్య జేబులు డబ్బుతో నిండిపోతున్నాయి.

కనకయ్య ధార్య మెడ బంగారంతో నిండిపోతున్నది!—

ఒకరోజు సాయంకాలం—

దీనంగా తల్లి కేసి చూస్తున్నది. దూరంగా గుంజకు కట్టివేయబడిన దూడ బక్కచిక్కిన ఆ దూడను జాలిగా చూస్తూ నిలుచుంది దుర్గమ్మ.

తన ముందు ఎరగా పెట్టిన దానాను బర్రె ముట్టుకోవడంలేదు. మాటిమాటికి వెనక్కు తిరిగి దూడవెళ్ళి చూస్తున్నది. “అంబా....బా....” అని అరుస్తున్నది. జీతగాడు ముందుకు వస్తే కొమ్ములతో కుమ్మబోయింది. పొదుగును కడగబోతే తన్న బోయింది.

పాపం! దూడకు ‘అంబా’ అని అరిచే శక్తయినా లేదు! ఆ దూడలో, తన కూతురు కనిపించి గుండె లవిసిపోతున్నాయి దుర్గమ్మకు.

జీతగాడు అటు తిరిగాడు. ఇటు తిరిగాడు మరింత మేత. దానా తెచ్చివేశాడు. కాని బర్రె ఏ మాత్రం సందివ్వడంలేదు. పాలు పితకనివ్వడంలేదు—దగ్గరికిపోతే కుమ్మబోతున్నది. పలుపును, గుంజను అటూ ఇటూ లాగుతున్నది.

చివరికి ఆ పలుపును తెంపుకొని గబగబా దూడ దగ్గటికి పరుగెత్తుక వచ్చింది. ఆత్రంగా దూడ తల్లి పొదుగును నోబో కలుచుకొని గుటగుట పాలు త్రాగసాగింది. ఆ తల్లి కళ్ళు తృప్తిగా వెలిగిపోతున్నాయి. ముట్టెతో ప్రేమగా బిడ్డను నిమూర సాగింది.

వాటిని చూస్తుంటే ఆనందంతో దుర్గమ్మ కళ్ళు చెమర్చాయి.

రాత్రంతా ఆమెకు నిద్రపట్టలేదు—ఆమె కనుల ముందు పలుపు తెంచు కొన్న గేదె—ఆత్రంగా ఆనందంగా పాలు త్రాగుతున్న దూడ కదిలాయి....

అక్కణ్ణుచి ఆమెకు పారిపోవాలని ఉంది.

పాపం పసికందు పాలకేడిస్తే ఎలా? తల్లికి పాలున్నాయి ఇస్తుంది.

భర్త ఉద్యోగం? పోతుందా.... పోనీ! ఇది కాకపోతే మరొకటి.... ఏ కూలైనా చేసుకొని బ్రతకవచ్చు—అసలిదీ ఒక బ్రతుకేనా?

భర్త కోప్పడి తిరిగి తీసుకొస్తే?.... చచ్చినా రాదు. పిల్లను తీసుకొని వేరే ఉండటానికేనా ఇష్టపడుతుందిగాని.... మళ్ళీరాదు!

ఆమె ఇక ఒక్క క్షణంకూడా అక్కడ ఉండలేకపోయింది—

తలుపులు తీసుకొని బయటికి వచ్చింది.

ఆమె అడుగులిప్పుడు తడబడడంలేదు.

అప్పుడప్పుడే చీకట్లు తొలగిపోతున్నాయి. తూర్పు సూర్యుణ్ణి కనబోతున్నది.

(జ్యోతి మంత్రి, అగస్టు 1978)